

## سفر محبت

خرم مراد

حج کی حقیقت کو تم ایک دفعہ پاؤ، بھی طرح اور پوری طرح جان لواسی کے مطابق خود کو ڈھالو اسی کی روشنی میں ہر قدم اٹھاؤ، تو ایک کے بعد ایک، حج کے فیوض و برکات اور انعامات و فتوحات کے دروازے تھمارے لیے کھلتے چلے جائیں گے۔

حج کیا ہے؟ اللہ سے محبت کرنا، ان کی محبت پانا۔ حج کا سفر محبت و وفا کا سفر ہے۔ اس کا مدعا اور حاصل، اللہ کے سوا کچھ نہیں۔ اس کا ہر عمل محبت و وفا کا عمل ہے، اس کی ہر منزل محبت و وفا کی منزل ہے۔ یوں سمجھو کہ حج سارے کا سارا یجھُهُمْ وَيَحْبُّونَهُ، اللہ اپنے ان پروانوں سے محبت کرتے ہیں اور یہ پروانے ان کی محبت میں سرشار ہیں، کی جسم اور متحرک تصویر ہے۔

دیکھو! بات یہ ہے کہ اللہ تم سے اپنے بندوں سے بے پناہ محبت کرتے ہیں۔ جیسا حضور پاک نے ارشاد فرمایا، وہ ماں باپ سے بھی کہیں زیادہ محبت والے ہیں۔ وہ اپنی ذات میں بے انتہا رحمت اور محبت کرنے والے ہیں۔ اللہ کو پکارو یا الرحمن کو ایک ہی بات ہے۔ گویا اللہ کے معنی ہی الرحمن ہیں۔ ساتھ ہی وہ سارے دنیا والوں پر اپنی بے پایاں رحمتوں کی مسلسل بارش کر رہے ہیں۔ دنیا میں مخلوقات کے درمیان تم جہاں بھی اور جتنی بھی رحمت دیکھتے ہو، وہ سب بھی ان ہی کی رحمت کا جلوہ ہے۔ مگر دنیا میں وہ جتنی رحمت کر رہے ہیں، وہ ان کی رحمت کے ایک سو میں سے ایک حصے کے برابر بھی نہیں، اگرچہ اس کا بھی احاطہ اور شمار ممکن نہیں۔ ۹۹ حصے انہوں نے آخرت میں عطا کرنے کے لیے رکھے ہوئے ہیں۔

یہ انھی کی رحمت اور محبت ہے کہ انھوں نے ہمیں قرآن عطا کیا، تاکہ ہم آخرت کی رحمتوں میں سے حصہ پا سکیں۔ رسول پاک جو رحمۃ للعالیین اور رُوف و رحیم ہیں، ہمارے اوپر اللہ کی رحمت و شفقت کا مظہر ہیں (لَقَدْ مَنَّ اللَّهُ عَلَى الْمُؤْمِنِينَ .....الخ)۔ موت کے بعد زندگی بخشنا اور اعمال کی جزا دینا بھی ان کی رحمت کا تقاضا ہے (كَتَبَ اللَّهُ عَلَى نَفْسِهِ الرَّحْمَةُ، لَيَجْعَلَنَا إِلَيْهِ يَوْمَ الْقِيَامَةِ)۔ ہمیں دین اسلام عطا کر کے تو انھوں نے رحمت و انعام کی انہا کر دی، یہ ان کی نعمت کا اتمام ہے کہ یہی آخرت میں ان کی رحمت تک پہنچنے کا راستہ ہے (وَأَتَمَّنَا اللَّهُ عَلَيْنَا نَعْمَلَنَا). یہ بھی ان کی ہمارے ساتھ محبت کا شر ہے، ان کا فضل اور نعمت ہے کہ انھوں نے اپنے اوپر ایمان، ہمارے دلوں میں ڈال دیا، اسے دلوں کی زینت بنادیا، اسے ہمارے لیے محبوب بنادیا۔ ان کے ساتھ ہماری جتنی محبت ہے، ہوگی، وہ ان کی محبت (يُحِبُّهُمْ) اور ایمان کا شر ہے۔ وَالَّذِينَ آمَنُوا أَشَدُ حُبًّا لِّلَّهِ، جو ایمان والے ہیں، وہ سب سے زیادہ شدت سے اللہ سے محبت کرتے ہیں۔ ایمان کی ساری شیریٰ مزا اور رنگ ان کے ساتھ اسی محبت کے دم سے ہے۔

یہ بیان محبت ذرا طویل ہو گیا۔ لیکن محبت کے بیان کی لذت! دل چاہتا ہے کہ ختم ہی نہ ہو۔ محبت کے سفر کی لذت! دل چاہتا ہے کہ وقت سے پہلے شروع ہو جائے، ختم ہونے کا نام نہ لے۔ اس کی ہر رحمت میں لذت کی چاشنی ملتی ہے۔ حج کی حقیقت کو دل کی گہرائیوں میں پالینے کے لیے کم سے کم اتنا بیان لزیز ہی نہیں، ضروری بھی تھا۔

دیکھو ویسے تو اس دین کا ہر حکم، جو نعمت و محبت کا اتمام ہے، بندوں سے ان کی محبت کا مظہر ہے، اور ان کی محبت کے حصول کا راستہ جو بندوں کی غایت ہے۔ ”سجدہ کس لیے کرو؟“ تاکہ ہم سے قریب ہو جاؤ۔ ”مال کس لیے دو؟“ علی حبہ، ان کی محبت میں، ان کی محبت و رضا کے لیے۔ احکام، حرام و حلال کے ہوں، اخلاق و معاملات کے، ہجرت و جہاد کے۔۔۔ سب ہم پر ان کی شفقت و رحمت پرمی ہیں۔ مگر حج کی بات ہی دوسری ہے۔ یہ تم سے اللہ کی محبت کا، اور ان کی محبت کے اظہار کا بے مثال مظہر ہے، اور تمہارے لیے ان سے محبت کرنے کا، اپنی محبت کا اظہار کرنے کا اور ان کی محبت پانے کا انہائی کامیاب و کارگر نہ۔ عبادات میں اس پہلو سے اس کی کوئی نظری نہیں۔

ذرا غور کرو! اللہ تعالیٰ لامکان ہیں، وہ ہر جگہ موجود ہیں، وہ کسی مکان میں سما نہیں سکتے،

ہر ذرہ اور لمحہ ان کا ہے، اور ان کی جلوہ گاہ۔۔۔ لیکن یہ ان کی، ہم جیسے اسی مکان و زمان بندوں سے، بے پناہ محبت نہیں تو اور کہا ہے کہ انھوں نے، ہمیں اپنی محبت دینے اور ان سے محبت کرنے کی نعمت بخششے کی خاطر، مکہ کی بے آب و گیاہ وادی میں ایک بظاہر بالکل سادے اور معمولی گھر کو پنا گھر، بنایا اور مشرق و مغرب میں تمام انسانوں کو اپنے اس گھر آنے کا بلاوا بھیجا، کہ آؤ، سب کچھ چھوڑ کر، لَبَّيْكَ اللَّهُمَّ لَبَّيْكَ کہتے ہوئے آؤ۔ پھر وہ کے اس گھر آؤ، اس گھر میں اپنے خداۓ لامکاں کی محبت اور قربت حاصل کرو۔ اس گھر میں، اس کے درود یوار میں، اس کے گلی کو چوں میں، اس کی طرف سفر میں انھوں نے تمہارے جذبہ عشق و محبت کے لیے تسلیم و سیرابی، شاد کامی اور لذت و کیف کا دہ سار اسامان رکھ دیا جو ایک عاشق صادق اپنے محبوب کے کوچہ دیوار اور درود یوار سے پانے کی تمنا کر سکتا ہے۔۔۔

یہ بھی اللہ کی رحمت و محبت کا کرشمہ ہے کہ انھوں نے عشق و محبت کے اس مرکز میں، جو بظاہر حسن تعمیر اور جمال ماحول سے بالکل مبراہے، بڑی عجیب و غریب محبوبیت رکھ دی ہے! اس گھر کو انھوں نے اعلیٰ ترین شرف و کرامت سے نوازا ہے۔ اسے انھوں نے اپنی بے پناہ عظمت و جلال کا مظہر بنایا ہے۔ اس کے سینے سے انھوں نے رحمت و محبت، برکت و ہدایت اور انعام و اکرام کے لازوال چشمے چاری کیے ہیں۔ آیات پیقات کا ایک اتحاد خزانہ ہے جو اللہ نے اس گھر کی سادہ مگر محبت کے رنگ سے نگین داستان کے ورق ورق پر قلم کر دیا ہے۔ اللہ کے گھر کے حسن و جمال اور شان محبوبیت کا بیان اسی طرح الفاظ کے بس سے باہر ہے، جس طرح کسی حسین کے حسن کا اور کسی شے لذیذ کی لذت کا، جو تم دیکھنے اور پچھنے ہی سے پاسکتے ہو۔

دوسری طرف انھوں نے اپنے چاہنے والوں کے دلوں میں اس گھر کی محبت ڈال دی ہے۔ اسی کا نتیجہ ہے کہ جو جانہیں سکتے، وہ بھی جانے کی آرزو اور شوق میں سلگتے رہتے ہیں، اور کچھ نہیں تو روزانہ پانچ دفعہ اس گھر کی طرف رخ کر کے، گھر کے مالک سے قرب اور ہم کلامی کے لیے کوشش ہوتے ہیں۔ لیکن ایک طرف دیار محبوب کی شان محبوبیت اور دوسری طرف محبت کرنے والوں کی محبت، ازل سے عشاقد بے تاب کا ایک ہجوم بے پناہ ہے جو ہر وقت اور ہر جگہ سے کھنچ کر اس گھر کے گرد جمع ہوتا چلا آ رہا ہے۔ خاص طور پر جو کے وقت، جس کو رب الیت نے جلوہ و

زیارت کے لیے مخصوص و معین کیا ہے۔ آج تم بھی اسی جھوم کا ایک حصہ ہو اور میری تمنا ہے--- اور تمہاری بھی بھی تمنا ہونا چاہیے--- کہ محبت کی بیہی چکاری تمہارے دل میں سلگ رہی ہو اور وہی تمہیں کشاں کشاں دیا رحیم کی طرف لیے جا رہی ہو۔

اب ذرا ج کے اعمال و مناسک کو دیکھو جو تم بجا لاؤ گے۔ یہ تمام تر عشق و محبت کے اعمال ہیں۔ یہ بھی اللہ کی محبت ہے کہ انھوں نے محبت کی ان اداؤں کی تعلیم دی، ان کو اپنے گھر کی زیارت کا حصہ بنایا، اور ان پر محبت اور اجر کی بشارت دی۔ یہ سنت ابراہیم کا ورثہ ہے۔ دیکھو شاہ عبدالعزیز صاحب ان اعمال کی حقیقت کی کتنی خوب صورت تصویر کھینچتے ہیں:

حضرت ابراہیم علیہ السلام کو حکم دیا گیا [اور بھی حکم تمہارے لیے ہے] سال میں ایک دفعہ اپنے کو اللہ کی محبت میں سرگشته و شیدا بناو، اس کے دیوانے ہو جاؤ، عشق بازوں کے طور طریقے اختیار کرو۔ محبوب کے گھر کے لیے ہے--- ننگے پاؤں، الجھے ہوئے بال، پریشان حال، گرد میں آٹے ہوئے--- سر زمین حجاز میں پہنچو اور وہاں پکنچ کر کبھی پہاڑ پر چڑھو، کبھی وادی میں دوڑو، کبھی محبوب کے گھر کی طرف رخ کر کے کھڑے ہو جاؤ--- اس خانہ تجلیات کے چاروں طرف دیوانہ وار چکر لگاؤ، اور اس کے درود دیوار کو چھو مو اور چاٹلو۔

محبت کرنے اور محبت پانے کے یہ سب طریقے اللہ کی رحمت ہی نے تمہیں سکھائے ہیں۔ یہ ہے وہ حج جس کے لیے تم روانہ ہو رہے ہو۔ جتنا عشق و محبت کا یہ سبق از بر کرو گے دل پر اسے نقش کرو گے، اسے یاد رکھو گے، اللہ کو تم سے جو محبت ہے اس کی حرارت اور طمانتی اپنے اندر جذب کرو گے، اللہ سے ٹوٹ کر پورے دل سے محبت کرو گے اور اس کا اظہار کرو گے، حج کے ہر عمل کو زیادہ سے زیادہ اس محبت کے رنگ میں رنگو گے، اس سے اللہ کی محبت کی طلب اور جتو کرو گے، انھی کی محبت اور قرب کی آرزو اور شوق میں جلو گے، اتنا ہی تم حج کی آغوش سے اس طرح گناہوں سے پاک و صاف ہو کر لوٹو گے جیسے ماں کے پیٹ کی آغوش سے نکلتے ہو اور تمہارے حق میں نبی پاک صلی اللہ علیہ وسلم کی بشارت پوری ہوگی۔ ( حاجی کے نام، منشورات، لاہور، ص ۸-۱۳)

---